

اُمُّ الْمُؤْمِنِينَ سیدہ عائشہ صدیقہ رضی اللہ عنہا

مفتی عبدالحمید ساجد صاحب، مدرس و رفیق شعبہ تفسیر و تحقیق جامعہ حقانیہ، ساہیوال، سرگودھا

35



نام و نسب

نام عائشہ ہے، لقب صدیقہ اور حمیرا، کنیت اُمّ عبد اللہ، والد حضرت ابو بکر صدیق رضی اللہ عنہ ہیں۔ والدہ کا نام زینب تھا، اُمّ رومان کنیت تھی، اور قبیلہ غنم بن مالک سے تھیں، اُمّ عبد اللہ کنیت بھانجے منہ بولے بیٹے عبد اللہ بن زبیر رضی اللہ عنہ کی وجہ سے تھی۔

ولادت و بچپن

حضرت عائشہ رضی اللہ عنہا بعثت کے چار سال بعد شوال کے مہینہ میں پیدا ہوئیں، سیدنا حضرت صدیق اکبر رضی اللہ عنہ کی آغوش و پرورش میں آنکھ کھولی، جہاں خورشید اسلام کی شعاعیں سب سے پہلے پر تو فگن ہوئیں، اسی بنا پر حضرت عائشہ رضی اللہ عنہا اسلام کی ان برگزیدہ شخصیتوں میں ہیں، جن کے کانوں نے کبھی کفر و شرک کی آواز نہیں سنی خود حضرت عائشہ رضی اللہ عنہا فرماتی ہیں کہ جب سے میں نے اپنے والدین کو پہچانا ان کو مسلمان پایا۔ حضرت عائشہ رضی اللہ عنہا کو حضرت وائل رضی اللہ عنہ کی بیوی نے دودھ پلایا۔

نکاح اور رخصتی

حضور اکرم ﷺ سے پہلے حضرت عائشہ رضی اللہ عنہا حضرت جبیر بن مطعم رضی اللہ عنہ سے منسوب تھیں، لیکن جب حضرت خدیجہ رضی اللہ عنہا کے انتقال کے بعد حضرت خولہ بنت حکیم رضی اللہ عنہا نے حضور نبی کریم ﷺ سے اجازت لے کر حضرت اُمّ رومان رضی اللہ عنہا سے حضور نبی کریم ﷺ سے حضرت عائشہ رضی اللہ عنہا کے نکاح کی بابت کہا اور انہوں نے اپنے شوہر نامدار حضرت ابو بکر صدیق رضی اللہ عنہ سے ذکر کیا تو چونکہ یہ ایک قسم کی وعدہ خلافی تھی، حضرت صدیق رضی اللہ عنہ نے فرمایا: کہ میں مطعم بن عدی سے وعدہ کر چکا ہوں، لیکن مطعم اور ان کی بیوی نے خود اس بنا پر انکار کر دیا کہ اگر حضرت عائشہ رضی اللہ عنہا ان کے گھر میں گئیں تو ان کے گھر میں اسلام کا قدم آجائے گا۔ بہر حال حضرت ابو بکر صدیق رضی اللہ عنہ نے حضرت خولہ رضی اللہ عنہا کے ذریعہ سے حضرت رسول اکرم ﷺ سے عقد نکاح کر دیا،

پانچ سو درہم مہر قرار پایا، یہ ہجرت سے تین سال قبل سن ۱۰ نبوی کا واقعہ ہے اس وقت حضرت عائشہ رضی اللہ عنہا کی عمر چھ برس تھی۔

عَنْ عَائِشَةَ، أَنَّ النَّبِيَّ صَلَّى اللَّهُ عَلَيْهِ وَسَلَّمَ تَزَوَّجَهَا وَهِيَ بِنْتُ سَبْعِ سِنِينَ، وَزُفَّتْ إِلَيْهِ وَهِيَ بِنْتُ تِسْعِ سِنِينَ، وَلَعِبُهَا مَعَهَا، وَمَاتَ عَنْهَا وَهِيَ بِنْتُ ثَمَانِ عَشْرَةَ (صحيح مسلم، رقم: ۱۴۲۲)

ترجمہ: ”حضرت عائشہ رضی اللہ عنہا سے روایت ہے کہ نبی ﷺ نے ان سے نکاح کیا اور وہ اس وقت سات برس کی تھیں، اور وہ آپ کے پاس رخصت کی گئیں اور وہ اس وقت نو برس کی تھیں اور ان کی گڑیاں (جو تصویر دار نہ تھیں) ان کے ساتھ تھیں اور آپ ان کے سر پر سے اس وقت اٹھ گئے جب وہ اٹھارہ برس کی تھیں۔“

یہ نکاح اسلام کی سادگی کا حقیقی تصویر تھا، حضرت عائشہ رضی اللہ عنہا لڑکیوں کے ساتھ کھیل رہی تھیں ان کی آٹا آئی اور ان کو لے گئی۔ حضرت ابو بکر رضی اللہ عنہ نے آکر نکاح پڑھا دیا۔ حضرت عائشہ رضی اللہ عنہا خود کہتی ہیں کہ جب میرا نکاح ہوا تو مجھ کو خبر تک نہ ہوئی۔ جب میری والدہ نے باہر نکلنے میں روک ٹوک شروع کی، تب میں سمجھی کہ میرا نکاح ہو گیا ہے، اس کے بعد میری والدہ نے مجھے سمجھا بھی دیا۔ نکاح کے بعد آنحضرت ﷺ کا قیام مکہ میں تین سال تک رہا۔ ۱۳ نبوی میں آپ نے ہجرت کی تو حضرت ابو بکر صدیق رضی اللہ عنہ ساتھ تھے اور اہل و عیال کو دشمنوں کے زحف میں چھوڑ آئے تھے۔ جب مدینہ میں اطمینان ہوا تو حضرت ابو بکر صدیق رضی اللہ عنہ نے عبداللہ بن اریقظ کو بھیجا کہ ام رومان، اسماء اور عائشہ رضی اللہ عنہا کو لے آئیں، اس وقت حضرت عائشہ رضی اللہ عنہا کی عمر ۹ سال کی تھی، سہیلیوں کے ساتھ جھولا جھول رہی تھیں کہ والدہ ام رومان نے آواز دی، ان کو اس واقعہ کی خبر تک نہیں تھی، ماں کے پاس آئیں انہوں نے منہ دھویا، بال درست کیے، گھر میں لے گئیں۔ انصار کی عورتیں انتظار میں تھیں، یہ گھر میں داخل ہوئیں تو سب نے مبارک باد دی۔ تھوڑی دیر بعد خود آنحضرت ﷺ تشریف لائے۔ ۲ شوال میں نکاح ہوا تھا اور شوال ہی میں یہ رسم ادا کی گئی۔

فائدہ: حضرت عائشہ رضی اللہ عنہا کے آنحضرت ﷺ سے کم سنی میں نکاح سے فقہاء نے یہ مسئلہ ثابت فرمایا ہے کہ نابالغ کا نکاح شرعاً جائز اور درست ہے۔ جیسا کہ حضرت تھانوی رحمہ اللہ نے اپنے رسالہ ”ضم شارحہ الابل فی ذم شارحہ اہل“ میں اس پر بحث کی ہے، ملاحظہ ہو بوادر النوار، ص ۵۵۲۔

(ادارہ اسلامیات، لاہور)

حضرت عائشہ رضی اللہ عنہا کے نکاح سے عرب کے دو بڑے بیہودہ خیالات کی اصلاح ہوئی:

(۱) عرب منہ بولے بھائی کی لڑکی سے شادی نہیں کرتے تھے، اسی بنا پر جب خولہ رضی اللہ عنہا نے حضرت ابو بکر صدیق رضی اللہ عنہ سے آنحضرت ﷺ کا ارادہ ظاہر کیا تو انہوں نے حیرت سے کہا کہ کیا یہ جائز ہے؟ عائشہ رضی اللہ عنہا تو رسول اللہ ﷺ کی بھتیجی ہے، لیکن آنحضرت ﷺ نے فرمایا: اَنْتِ اُخْتِیْ فِی الْاِسْلَامِ، تم تو صرف مذہبی بھائی ہو۔

(۲) زمانہ قدیم میں اس مہینہ میں طاعون آیا تھا، اس لیے اس ماہ کو منحوس سمجھ کر اہل عرب شوال میں شادی نہیں کرتے تھے، حضرت عائشہ رضی اللہ عنہا کی شادی اور رخصتی دونوں شوال میں ہوئی۔
تمام ازواجِ مطہرات رضی اللہ عنہن میں یہ شرف صرف حضرت عائشہ رضی اللہ عنہا کو حاصل ہے کہ وہ آنحضرت ﷺ کی کنواری بیوی تھیں۔

حالات و واقعات

غزوات میں سے صرف غزوہ اُحد میں حضرت عائشہ رضی اللہ عنہا کی شرکت کا پتہ چلتا ہے۔

حضرت مولانا محمد یوسف کاندھلوی رحمہ اللہ نقل فرماتے ہیں:

حضرت انس رضی اللہ عنہ فرماتے ہیں کہ غزوہ اُحد کے دن مسلمانوں کو شکست ہو گئی اور وہ حضور ﷺ کے ساتھ نہ رہ سکے۔ میں نے حضرت عائشہ بنت ابی بکر رضی اللہ عنہا اور حضرت اُمّ سلیم رضی اللہ عنہا کو دیکھا کہ دونوں نے چادریں اوپر چڑھائی ہوئی ہیں اور مجھے اُن کی پنڈلیوں کی پازیب نظر آرہے تھے۔ وہ مشکیزے لیے ہوئے تیزی سے دوڑتی ہوئی آتیں۔ دوسرے راوی نے یہ مضمون نقل کیا ہے کہ یہ دونوں اپنی کمر پر مشکیزے اٹھا کر لائیں اور زخمی لوگوں کے منہ میں پانی ڈالتیں پھر واپس چلی جاتیں، پھر مشکیزے بھر کر لائیں اور زخمی لوگوں کے منہ میں پانی ڈالتیں۔ (حیاء الصحابہ)

غزوہ مصطلق جو ۵ ہجری کا واقعہ ہے، حضرت عائشہ رضی اللہ عنہا آپ کے ساتھ تھیں، واپسی میں ان کا ہار کہیں گر گیا پورے قافلہ کو اترنا پڑا، نماز کا وقت آیا تو پانی نہ ملا، تمام صحابہ کرام رضی اللہ عنہم پریشان تھے، آنحضرت ﷺ کو خبر ہوئی اور تیمم کی آیت نازل ہوئی، اس اجازت سے تمام لوگ خوش ہوئے، اسید بن حضیر رضی اللہ عنہ نے کہا: اے آل ابی بکر! تم لوگوں کے لیے سرمایہ برکت ہو۔

اسی لڑائی میں واقعہ اُفک بھی پیش آیا یعنی منافقین نے حضرت عائشہ رضی اللہ عنہا پر تہمت لگائی، احادیث اور سیر کی کتابوں میں اس واقعہ کو نہایت تفصیل کے ساتھ نقل کیا گیا ہے، جس کی نسبت قرآن مجید میں صاف مذکور ہے کہ سننے کے ساتھ لوگوں نے یہ کیوں نہیں کہہ دیا کہ بالکل افتراء ہے، ۹ ہجری میں تحریم اور ایلاء و تحبیر کا

واقعہ پیش آیا۔

ربیع الاول ۱۱ ہجری میں آنحضرت ﷺ نے وفات پائی، ۱۳ دن علیل رہے جن میں ۸ دن حضرت عائشہ رضی اللہ عنہا کے حجرہ میں اقامت فرمائی، ازواجِ مطہرات رضی اللہ عنہا سے پوچھا کہ کل میں کس کے گھر میں رہوں گا؟ دوسرا دن (پیر) حضرت عائشہ رضی اللہ عنہا کے ہاں قیام فرمانے کا تھا، ازواجِ مطہرات رضی اللہ عنہا نے مرضی اقدس سمجھ کر عرض کی کہ آپ جہاں چاہیں قیام فرمائیں۔ ضعف اس قدر زیادہ ہو گیا تھا کہ چلا نہیں جاتا تھا، حضرت علی اور حضرت عباس رضی اللہ عنہما دونوں بازو تھام کر بہ مشکل حضرت عائشہ رضی اللہ عنہا کے حجرہ میں لائے۔

وفات سے کچھ پہلے حضرت عبدالرحمن بن ابی بکر رضی اللہ عنہ خدمتِ اقدس میں آئے، آپ ﷺ حضرت عائشہ رضی اللہ عنہا کے سینہ پر سر ٹیک کر لیٹے تھے، حضرت عبدالرحمن کے ہاتھ میں مسواک تھی، مسواک کی طرف نظر جما کر دیکھا، حضرت عائشہ رضی اللہ عنہا سمجھیں کہ آپ مسواک کرنا چاہتے ہیں، عبدالرحمن رضی اللہ عنہ سے مسواک لے کر دانتوں سے نرم کی اور خدمتِ اقدس میں پیش کی آپ نے بالکل تندرستوں کی طرح مسواک کیا حضرت عائشہ رضی اللہ عنہا فخریہ کہا کرتی تھیں کہ تمام بیویوں میں مجھ ہی کو یہ شرف حاصل ہوا کہ آخر وقت میں بھی میرا جھوٹا آپ نے منہ میں لگایا، وفات سے قبل حضرت عائشہ رضی اللہ عنہا آپ کو سینھا لے بیٹھی تھیں اور روحِ پاک ﷺ عالمِ اقدس میں پرواز کر گئی تھی۔

حضرت عائشہ رضی اللہ عنہا کے ابوابِ مناقب کا سب سے زریں باب یہ ہے کہ ان کے حجرہ کو آنحضرت ﷺ کا مدفن بننا نصیب ہوا اور نعشِ مبارک اسی حجرہ کے ایک گوشہ میں سپردِ خاک کی گئی، آنحضرت ﷺ کے بعد حضرت عائشہ رضی اللہ عنہا کی زندگی کا مقصد وحید قرآن و حدیث کی تعلیم تھا۔

آنحضرت ﷺ کی وفات کے دو برس بعد ۱۳ ہجری میں حضرت ابو بکر صدیق رضی اللہ عنہ نے انتقال فرمایا اور حضرت عائشہ رضی اللہ عنہا کے لیے یہ سایہ شفقت بھی باقی نہ رہا۔

حضرت عثمان رضی اللہ عنہ کے واقعہ شہادت کے وقت حضرت عائشہ رضی اللہ عنہا مکہ میں مقیم تھیں، حضرت طلحہ اور حضرت زبیر رضی اللہ عنہما نے مدینہ سے جا کر ان کو واقعات سے آگاہ کیا تو دعوتِ اصلاح کے لیے بصرہ گئیں اور وہاں حضرت علی رضی اللہ عنہ سے جنگ پیش آئی، جو جنگِ جمل کے نام سے مشہور ہے ”جمل“ اونٹ کو کہتے ہیں، چونکہ حضرت عائشہ رضی اللہ عنہا ایک اونٹ پر سوار تھیں اور اس نے اس معرکہ میں بڑی اہمیت حاصل کی تھی اس لیے یہ جنگ بھی اسی کی نسبت سے مشہور ہو گئی۔ یہ جنگ اگرچہ بالکل اتفاقی طور پر پیش آگئی تھی، تاہم حضرت عائشہ رضی اللہ عنہا کو اس کا ہمیشہ افسوس رہا۔

فصل و کمال

علمی حیثیت سے حضرت عائشہ رضی اللہ عنہا کو نہ صرف عورتوں پر، نہ صرف دوسری امہات المؤمنین پر، نہ صرف خاص خاص صحابیوں پر، بلکہ بااستثنائے چند، تمام صحابہ رضی اللہ عنہم پر فوقیت حاصل تھی۔ جامع ترمذی میں حضرت ابو موسیٰ اشعری رضی اللہ عنہ سے روایت ہے۔

مَا أَشْكَلَ عَلَيْنَا أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ حَدِيثُ قَطٍّ فَسَأَلْنَا عَائِشَةَ إِلَّا وَجَدْنَا عِنْدَهَا مِنْهُ عِلْمًا۔

”ہم کو کبھی کوئی ایسی مشکل بات پیش نہیں آئی جس کو ہم نے عائشہ رضی اللہ عنہا سے پوچھا ہو اور ان کے پاس اس کے متعلق کچھ معلومات نہ ہوں۔“
عروہ بن زبیر رضی اللہ عنہ کا قول ہے:

مَا زَايَتْ أَحَدًا أَعْلَمَ بِالْقُرْآنِ وَلَا بِفَرِيضَةٍ وَلَا بِحَلَالٍ وَلَا بِفَقْهِ وَلَا بِشَعْرِ وَلَا بِطَبِّ وَلَا بِحَدِيثِ الْعَرَبِ وَلَا نَسَبٍ مِنْ عَائِشَةَ۔

قرآن، فرائض، حلال و حرام، فقہ، شاعری، طب، عرب کی تاریخ اور نسب کا عالم حضرت عائشہ رضی اللہ عنہا سے بڑھ کر میں نے کسی کو نہیں دیکھا۔

امام زہری فرماتے ہیں:

كَانَتْ عَائِشَةُ أَعْلَمَ النَّاسِ يَسْأَلُهَا الْكَاذِبُ مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ۔

عائشہ تمام لوگوں میں سب سے زیادہ عالم تھیں۔ بڑے بڑے اکابر صحابہ رضی اللہ عنہم ان سے پوچھا کرتے تھے۔

مزید فرماتے ہیں:

لَوْ جُمِعَ عِلْمُ النَّاسِ كُلِّهِمْ، ثُمَّ عِلْمُ أَزْوَاجِ النَّبِيِّ صَلَّى اللَّهُ عَلَيْهِ وَسَلَّمَ، فَكَانَتْ عَائِشَةُ أَوْسَعُهُمْ عِلْمًا۔

اگر تمام مردوں کا اور امہات المؤمنین کا علم ایک جگہ جمع کیا جائے تو حضرت عائشہ رضی اللہ عنہا کا علم وسیع تر ہوگا۔

حضرت عائشہ رضی اللہ عنہا کا شمار مجتہدین صحابہ کرام میں ہوتا ہے اور اس حیثیت سے وہ اس قدر بلند مرتبہ

ہیں کہ بے تکلف ان کا نام حضرت عمر، حضرت علی، عبد اللہ بن مسعود اور عبد اللہ بن عباس رضی اللہ عنہم کے ساتھ لیا جاسکتا ہے۔ وہ حضرت ابو بکر صدیق، حضرت عمر اور حضرت عثمان رضی اللہ عنہم کے زمانہ میں فتویٰ دیتی تھیں اور اکابر صحابہ سے انہوں نے جو دقیق اختلافات کیے ہیں ان کو علامہ سیوطی رحمہ اللہ نے ایک رسالہ میں جمع کر دیا ہے، اس رسالہ کا نام "عين الإصابه في ما استدركته السيدة عائشة على الصحابة" ہے۔

حضرت عائشہ رضی اللہ عنہا مکثرین (کثرت سے احادیث روایت کرنے والے) صحابہ میں داخل ہیں، ان سے ۲۲۱۰ حدیثیں مروی ہیں، بعض لوگوں کا قول ہے کہ احکام شرعیہ میں سے ایک چوتھائی ان سے منقول ہے، علم کلام کے متعدد مسائل ان کی زبان سے ادا ہوئے، علم اسرار الدین کے متعلق بہت سے مسائل مروی ہیں، طب سے اچھی شد بد تھی، تاریخ عرب میں وہ اپنا جواب نہیں رکھتی تھیں، عرب جاہلیت کے حالات، انکے رسم و رواج، انکے انساب اور انکی طرز معاشرت کے متعلق انہوں نے بعض ایسی باتیں بیان کی ہیں جو دوسری جگہ نہیں مل سکتیں۔ اسلامی تاریخ کے کئی اہم واقعات ان سے منقول ہیں۔

ادبی حیثیت سے وہ نہایت شیریں کلام اور فصیح اللسان تھیں۔ ترمذی میں موسیٰ بن طلحہ کا یہ قول نقل ہے: مَا زِلْتُ أَحْذَا أَفْصَحَ مِنْ عَائِشَةَ، میں نے عائشہ رضی اللہ عنہا سے زیادہ کسی کو فصیح اللسان نہیں دیکھا۔ صحیح بخاری میں ان کے ذریعہ سے اُم زرع کا جو قصہ مذکور ہے وہ جانِ ادب ہے اور اہل ادب نے اس کی مفصل شرحیں اور حاشیے لکھے ہیں۔

خطابت کے لحاظ سے بھی حضرت عمر اور حضرت علی رضی اللہ عنہما کے سوا تمام صحابہ کرام میں ممتاز تھیں، جنگ جمل میں انہوں نے جو تقریریں کی ہیں وہ جوش اور زور کے لحاظ سے اپنا جواب نہیں رکھتیں۔

حضرت عائشہ رضی اللہ عنہا گو شعر نہیں کہتی تھیں، تاہم شاعرانہ مذاق اس قدر عمدہ پایا تھا کہ حضرت حسان بن ثابت رضی اللہ عنہ جو عرب کے مسلم الثبوت شاعر تھے ان کی خدمت میں اشعار سنانے کے لیے حاضر ہوتے تھے۔ قصیدہ کعب بن مالک رضی اللہ عنہ کے علاوہ ان کو دیگر جاہلی اور اسلامی شعراء کے اشعار بھی بکثرت یاد تھے جو احادیث کی کتابوں میں منقول ہیں۔

حضرت عائشہ رضی اللہ عنہ نہ صرف ان تمام علوم کی ماہر تھیں بلکہ دوسروں کو بھی ماہر بنادیتی تھیں۔ چنانچہ ان کے دامنِ تربیت میں جو لوگ پرورش پا کر نکلے اگرچہ ان کی تعداد دوسو کے قریب ہے، لیکن ان میں جن کو زیادہ قرب و اختلاص حاصل تھا وہ حسب ذیل ہیں: عروہ بن زبیر، قاسم بن محمد، ابوسلمہ بن عبد الرحمن، مسروق، عمرہ، صفیہ بنت شیبہ، عائشہ بنت طلحہ، معاویہ بن عبد اللہ۔

اخلاق و عادات

اخلاقی حیثیت سے بھی حضرت عائشہؓ بلند مرتبہ رکھتی تھیں، نہایت قانع تھیں، غیبت سے احتراز کرتی تھیں، احسان کم قبول کرتیں، اگرچہ خود ستائی ناپسند تھی تاہم نہایت خود دار تھیں، شجاعت اور دلیری بھی ان کا خاص جوہر تھا، جود و سخا سب سے نمایاں وصف تھا۔ حضرت عبداللہ بن زبیرؓ فرمایا کرتے تھے کہ میں نے ان سے زیادہ سخی کسی کو نہیں دیکھا۔ نہایت خاشع، متضرع اور عبادت گزار تھیں، چاشت کی نماز پابندی سے ادا فرماتیں، آنحضرت ﷺ کے ساتھ راتوں کو اٹھ کر تہجد کی نماز ادا کرتی تھیں، رمضان میں تراویح کا اہتمام کرتی تھیں، بکثرت سے روزے رکھا کرتی تھیں، ہر سال حج ادا کرتیں، غلاموں پر شفقت کرتیں اور ان کو خرید کر آزاد کرتی تھیں، ان کے آزاد کردہ غلاموں کی تعداد انہتر (۶۹) ہے۔

حکیم الامت مجدد ملت مولانا اشرف علی تھانوی قدس سرہ تحریر فرماتے ہیں:

”یہ ہمارے حضرت ﷺ کی بہت چہیتی بی بی ہیں، ان سے کنواری سے حضرت کا نکاح ہوا ہے، عالمہ اتنی بڑی تھیں کہ ہمارے حضرت ﷺ کے بڑے بڑے صحابی ان سے مسئلے پوچھا کرتے تھے ایک بار ہمارے حضرت (ﷺ) سے ایک صحابی نے پوچھا کہ سب سے زیادہ آپ کو کس کے ساتھ محبت ہے؟ فرمایا: عائشہ کے ساتھ، انہوں نے پوچھا اور مردوں میں؟ فرمایا: ان کے پاپ یعنی حضرت ابو بکر کے ساتھ۔ اور بھی ان کی بہت خوبیاں آتی ہیں۔ فائدہ دیکھو ایک یہ عورت تھیں جن سے بڑے بڑے عالم مسئلے دین کے پوچھتے تھے، ایک اب ہیں کہ خود بھی عالموں سے پوچھنے کا یا دین کی کتابیں پڑھنے کا شوق نہیں، بی بیو! دین کا علم خوب محنت اور شوق سے سیکھو۔“

(بہشتی زیور، آٹھواں حصہ، ص ۲۰، مکتب خانہ جلی، لاہور)

وفات

سیدنا حضرت معاویہؓ کا اخیر زمانہ خلافت تھا کہ رمضان ۵۸ ہجری میں رحلت فرمائی، اس وقت سرسٹھ (۶۷) برس کا سن تھا اور وصیت کے مطابق جنت البقیع میں رات کے وقت مدفون ہوئیں۔ قاسم بن محمد، عبداللہ بن عبدالرحمن، عبداللہ بن ابی عقیق، عروہ بن زبیر اور عبداللہ بن زبیرؓ نے قبر میں اتارا، اس وقت مروان بن حکم مدینہ کے حاکم تھے، اس لیے انہوں نے نماز جنازہ پڑھائی۔ رضی اللہ عنہا و أرضاھا۔